



ክርስቲያናዊ ሥነ ምግባር

ፖለቲካ ክፍል



በኢትዮጵያ ለርብረታዊ ተዋሕዶ ቤተ ክርስቲያን የሰጠችት እና/ወይንም ማደራጃ መዋሪያ
የመንበረ ፓትርያርክ (ዓለም አቀፍ) የሰጠችት እና/ወይንም አንድነት የተዘጋጀ



ክርስቲያናዊ ስነምግባር ሦስተኛ ክፍል



በኢትዮጵያ ኦርቶዶክስ ተዋሕዶ ቤተ ክርስቲያን የሰንበት ት/ቤቶች
ማደራጃ መምሪያ የመንበረ ፓትርያርክ (ዓለም አቀፍ) የሰንበት ት/
ቤቶች አንድነት የተዘጋጀ 2015 ዓ.ም

ያግኙን

Email

office@eotc-gssu.org

YouTube

[https://www.youtube.com/channel/
UC83LE1vp0FBsV2TEfcpSmUg](https://www.youtube.com/channel/UC83LE1vp0FBsV2TEfcpSmUg)

Facebook

<http://facebook.com/EOTC.GSSU>

Telegram

<https://t.me/EOTCNSSU>

Website

<https://eotc-gssu.org/a/>

Copyright ©

2015 E.C



**ብፁዕ ወቅዱስ አቡነ ማትያስ ቀዳማዊ ፓትርያርክ ርእሰ
ሊቃነ ቋቋሳት ዘኢትዮጵያ ሊቀ ቋቋስ ዘአክሱም ወእጩጌ
ዘመንበረ ተክለሃይማኖት**



ብፁዕ ኣቡነ ኣብርሃም
የጠቅላይ ቤተክህነት ዋና
ሥራ ኣስኪያጅ እና የባሕር
ዳር ሀገረ ስብከት ሊቀ ጳጳስ



ብፁዕ ኣቡነ ቀለሜንጦስ
የሰሜን ሸዋ ሀገረ ስብከት ሊቀ
ጳጳስ የቅዱስ ሲኖዶስ ኣባልና
በሰንበት ትምህርት ቤቶች
ማደራጃ መምርያ የበላይ ኃላፊ

ማውጫ

መግቢያ

ምዕራፍ አንድ

መልካም ምግባራት

፩. ታማኝነት.....	፫
፪ ቅንነት.....	፭
፫ ታዛዥነት.....	፯
፬ ይቅርታ መጠየቅ እና መቀበል	፲
የማጠቃለያ ጥያቄዎች	፲፪

ምዕራፍ ሁለት

ታታሪነት

፩ ቤተሰብን በሥራ ማገዝ.....	፲፭
፪ በትምህርት ውጤታማ መሆን	፲፮
፫ የንባብ ባህልን ማዳበር	፲፯
፬ ጊዜን በአግባቡ መጠቀም.....	፲፱

የማጠቃለያ ጥያቄዎች.....	፳
-------------------	---

ምዕራፍ ሦስት

ትዕግሥት

፩. ትዕግሥት.....	፳፫
፪ የመታገሥ ጥቅም.....	፳፫
፫ የአለመታገሥ ጉዳት	፳፬
፬ የትዕግሥት ምሳሌ በመጽሐፍ ቅዱስ	፳፭

የማጠቃለያ ጥያቄዎች.....	፳፭
-------------------	----

ምዕራፍ አራት

ጾም

፩ የጾም ምንነትና	፳፯
፪ የጾም ጥቅምና አስፈላጊነት.....	፳፯
፫ እንዴት እንጾም.....	፳፰
፬ የጾም አይነቶች.....	፳፰

የማጠቃለያ ጥያቄዎች	፳፱
--------------------	----

ምዕራፍ አምስት

ጸሎት

፩ የጸሎት ምንነት	፴፩
፪ የጸሎት ጥቅም.....	፴፩
፫ ስለምን እንጸልይ ?	፴፩
፬ እንዴት እንጸልይ ?	፴፫

የማጠቃለያ ጥያቄዎች.....	፴፬
-------------------	----

ማጣቀሻዎች.....	፴፭
-------------	----

መግቢያ

በኦርቶዶክስ አስተምህሮ መልካምነት የሚለካው እግዚአብሔር አድርጎ ያለውን በማድረግና አታድርጉ ያለውን በመጠንቀቅ ነው። መንፈሳዊ ኑሮ ወይም መንፈሳዊ ሕይወትም የሚባለው ይኸው ነው። ይህ ብቻ ግን መንፈሳዊነታችንን ፍጹም አያደርገውም። ከመንፈሳዊ በረከታችን ሌሎችም መጠቀም ይገባቸዋል። ቅዱስ ጳውሎስ “ለሌሎችም ማካፈል” ያለው ይሄንን ነው። ቅዱስነታቸው አቡነ ሽኖዳም “መንፈሳዊ አገልግሎት ሞልቶ መትረፍ ነው” ብለዋል። ይህ ደግሞ ትልቅ መስዋዕትነትን የሚጠይቅ ሥራ ነው። ለዚህ ነው ሐዋርያው መስዋዕት እግዚአብሔርን ደስ ያስኛልና ያለው። ስለሌሎች መኖር ወይም መንፈሳዊ አገልግሎት መስዋዕትነትን የሚጠይቅ ሥራ መሆኑን ለማረጋገጥ ደግሞ ክርስቶስ ለሰው ልጅ ሲል የተቀበለውን ድካምና መከራ ማስብ ብቻውን በቂ ነው። የቅዱሳን ቅድስናቸው የጻድቃን እውነተኛነታቸው የሰማዕታትም ምስክርነታቸው ጎልቶ የሚነገረው ስለራሳቸው በሠሩትና በኖሩት ሳይሆን ስለሌሎች በከፈሉት መስዋዕትነት መሆኑ የታወቀ ነው። የመንፈሳዊ አገልግሎት ዋና ዓላማ እግዚአብሔርን ደስ ማሰኘት ነው። ውጤቱ ደግሞ ደስ የሚያሰኘውን ዋጋ ማለትም ምድራዊ በረከትንና ዘላለማዊ ክብርን ከእግዚአብሔር እጅ መቀበል ነው። የሰው ልጅ በሕይወቱና በአካሌዱ እግዚአብሔርን ደስ ካሰኘው ለነፍሱና ለሥጋውም ደስ የሚሰኝበትን ከእግዚአብሔር ይቀበላል። ይህም የአገልግሎት ዋጋ ነው።

ምዕራፍ አንድ መልካም ምግባራት



የምዕራብ ዓለግ

ተማሪዎች ይህንን ምዕራፍ ተምረው ካገባዱ በኋላ
፩ ከክርስቲያኖች የሚጠበቁ መልካም ምግባራትን ይለያሉ።
፪ ለማንኛ እንዴት መታመን እንዳለባቸው በታሪክ ይማራሉ።
፫ ቅን ስለመሆን በቅንነትም ስለሚገኝ ጥቅም አውቀው ቅን ለመሆን ይጥራሉ።
፬ ታዛዥ ልጆች መሆን እንዳለባቸው በታሪክ ይማራሉ።



(የመክፈቻ ጥያቄዎች)

፩ ልጆች መልካም ምግባራት ብላችሁ የምታስቡአቸውን ለመምህራችሁ ተናገሩ?
፪ በመጽሐፍ ቅዱስ ከምታውቁአቸው ታዛዥ ልጆች መካከል የአንዱን ተራሪክ ለመምህራችሁ ተናገሩ?

በቃል የሚጠና ጥቅስ

“ልጆች ሆይ ለወላጆቻችሁ በጌታ ታዘዙ ይህ የሚገባ ነውና” ኤፌ. ጳጳስ



ክርስቲያናዊ ሥነ-ምግባር ሦስተኛ ክፍል

ጥያቄ፦ ልጆች መልካም ምግባር ማለት ምን ማለት ነው?
 መልስ፦ መልካም ምግባራት ማለት እግዚአብሔር አምላክን መውደዳችንን ለእርሱም መገዛታችንን የምንገልጥበት የክርስቲያኖች ሁሉ መገለጫ ምግባራት ናቸው።

ጥያቄ፦ መልካም ምግባራት የሚፈጽም ክርስቲያን ምንን ይገልጣል?
 መልስ፦ መልካም ምግባርን የሚፈፅም ክርስቲያን ከሥራው የተነሣ የእግዚአብሔር ልጅነቱ በሰዎች ዘንድ የተገለጠ ይሆናል።

ጥያቄ፦ መልካም ምግባር ሁል ጊዜ በሰዎች ዘንድ የተገለጠ ሊሆን ይገባዋል?
 መልስ፦ አዎ እኛ ክርስቲያኖች ሁልጊዜ መልካም ምግባሮቻችን በሰዎች ፊት የተገለጠ መሆን ይገባል፡ ልጆቻዬ ቅዱስ ማቴዎስ በወንጌሉ፦ “መልካሙን ሥራችሁን አይተው በሰማያት ያለውን አባታችሁ እንዲያከብሩ ብርሃናችሁ እንዲሁ በሰው ፊት ይብራ” ማቴ ፭፡፲፮ በማለት ተናግሮአል። ስለዚህ ልጆች መልካም ሥራ በመስራት እግዚአብሔር የሚደሰትብን ልንሆን ይገባል።

ጥያቄ፦ ከአንድ ክርስቲያን የሚጠበቁ መልካም ምግባራት ምን ምን ናቸው?
 መልስ፦ አንደኛ ታማኝነት ነው?
 ጥያቄ፦ ታማኝነት ማለት ምን ማለት ነው?
 መልስ፦ ታማኝነት ማለት አደራ መጠበቅ፤ የታዘዙትን ነገር ማድረግ መፈፀም (ሰዎች የጣሉብንን እምነት መጠበቅ) ማለት ነው።


ጥያቄ፦ ሰው ታማኝ ሊሆን የሚገባው ለማን ነው?
 መልስ፦ ፩. ለራሱ
 ፪. ለእግዚአብሔር
 ፫. ለሰዎች ነው።

ጥያቄ፦ ለራሱ ሲባል ምን ማለት ነው?
 መልስ፦ ለቃሉ ለአንዲት ነፍሱ ታምኖ ራስን ከክፉ ነገር መጠበቅ ማለት ነው።

ጥያቄ፦ ለእግዚአብሔር ሲባል ምን ማለት ነው?
 መልስ፦ እግዚአብሔር አምላክ እንደ አምላክነቱ ያዘዘንን ትዕዛዝ የሰጠን ህግጋትን በመጠበቅ መኖር ማለት ነው።

ጥያቄ፦ ምሳሌ የምናደርገው ታሪክ ብትነግረን?
 መልስ፦ ለዚህም ትልቅ ምሳሌ የሚሆኑት አዳምና ሔዋን ናቸው። እግዚአብሔር አዳምና ሔዋንን ፈጥሮ ወደ ገነት ካስገባቸው ሁሉን ነገር ካቀረበላቸው በኋላ አንዲት እፅ ይህችውን እፅ በለስን እንዳትበሉ አላቸው ይህም ታማኝነታቸው፤ አደራ ጠባቂነታቸውን ከመግለጥ ይልቅ ሠይጣን በነገራቸው የጠላሳተ ቃል ተቃለው አትብሉ የተባሉትን እፅ በለስ በመመገብ ታማኝነታቸውን አጎደሉ፤ ከእግዚአብሔርና ከፍጥረታት ጋር ታጣሉ ከገነትም ተባረሩ። (ዘፍ ፪)





ጥያቄ፦ ለሰዎች መታመን ሲባል ምን ማለት ነው?

መልስ፦ ሰዎች የሰጡንን አደራ ጠብቆ መኖር፤ የራስ ያልሆነን ነገር አለመንካት፤ የሰዎች የሆነ ነገርንም አለመመኘት ማለት ነው። በቤት ውስጥ፤ በአካባቢያች እንዲሁም በምንማርበት ትምህርት ቤት የእኛ ያልሆነ ማንኛውም ነገር ባለቤቱ ሳያሳውቅና ሳይፈቅድ መንካት ወይም መውሰድ አለመታመን ነው። ጥያቄ፦ ምሳሌ የምናደርገው ታሪክ ብትነግረን?

መልስ፦ ቅዱስ የአባታችን የዮሴፍ ታሪክ እንመልከት። ያዕቆብ አሥራ ሁለት ልጆች የነበሩት ከእነዚህም ልጆች መካከል እጅግ የሚወደው ዮሴፍ የተባለ ልጅ ነበረው። በአባቱ ዘንድ ተወዳጅ እንዲሆን ያደረገው ከወንድሞቹ በተለየ መልኩ መልካምና ታማኝ ስለሆነ ነው። አንድ ቀን ወንድሞቹ የአባታቸውን በጎች ይዘው ለእረኝነት ወደሜዳ ወጡ ዮሴፍም ለወንድሞቹ ምሳ እንዲያደርስላቸው ተላከ። እነርሱ የነበሩት በጣም ሩቅ ቦታ ነበርና ሲፈልጋቸው ውሎ ደከመው ለእርሱ የተሰጠው (ምግብ) አለቀበት። ከድማኩም የተነሣ ርሀብ ተሰማው። ዮሴፍ ግን ለወንድሞቹ የሚሰጠውን ምግብ ይዞ ሳለ እየራበው ሳይበላባቸው ቆየ ይህም ታማኝነቱን የሚያሳይ ነው። በዚህም ታማኝነቱ የእግዚአብሔር መልአክ ተገለጠለትትና “ድንጋዩን በተአምራት ዳቦ እንዲሆን አደረገለት ከዚያም በላና ጠነከረ የወንድሞቹን ምግብ በታማኝነት ምንም ሳይነካ ይዞላቸው ሄደ። (ዘፍ ፴፯፥፩-፲፮) ማቴ ፱፥፫(ትርጓሜ)





ክርስቲያናዊ ሥነ-ምግባር ሦስተኛ ክፍል

ጥያቄ፦ የዮሴፍ ታሪክ ለኛ ምን ያስተምረናል?
መልስ፦ ይህ የዮሴፍ ታሪክ እኛም ለሠዎች ምን ያህል ታማኝ ልንሆን እንደሚገባን የሚያስተምረን ነው፡
፡ እኛም ከእርሱ ተምረን ለራሳችን፣ ለፈጠረን አምላክ ለልዑል እግዚአብሔር እንዲሁም ለቤተሰቦቻችን እንዲሁ ለሠዎች ሁሉ ታማኞች ሆነን ልንኖር ይገባል፡፡

ጥያቄ፦ ከአንድ ክርስቲያን የሚጠበቅ ሁለተኛው መልካም ምግባር ምንድን ነው?
መልስ፦ ቅንነት
ጥያቄ፦ ቅንነት ምን ማለት ነው?
መልስ፦ ቅንነት ከክርስቲያናዊ ስነ ምግባራት መካከል አንዱ ሲሆን ኅሊና መሞላት፣ መልካምነት፣ ተንኮል የሌለበት ትክክለኛ እሳቤ ማሰብ በድርጊትም መፈፀም ነው፡፡
ጥያቄ፦ ቅን ሰው ምን ያያል?
መልስ፦ የአምላኩ የእግዚአብሔርን ፊት ያያል
ጥያቄ፦ ማስረጃ ጥቅስ ብትነግረን?
መልስ፦ ቅዱስ ዳዊት በመዝሙሩ “እግዚአብሔር ጻድቅ ነውና ጽድቅንም ይወድዳል ቅንነት ግን ፊቱን ታየዋለች” በማለት ተናግሯል፡፡ መዝ 1፻፩፥፮
ጥያቄ፦ ቅን ልብ ያለው ልጅ ምን ያደርጋል?
መልስ፦ ቅንልብ ያለው ልጅ በቀና አዕምሮ በንፁህ ልብ ሲጠሩት ይሄዳል ሲልኩት ይታዘዛል፡፡
ጥያቄ፦ ሌላ ምን ያደርጋል?



ክርስቲያናዊ ሥነ-ምግባር ሦስተኛ ክፍል

መልስ፦ ቅን ልብ ያለው ሰው ለሰዎች ብቻ አይደለም ለእንስሳም ጭምር ያዝናል።

ጥያቄ፦ ማስረጃ ታሪክ ብትነግረን?

መልስ፦ ቅን ልብ ያላት የእመቤታችን የቅድስት ድንግል ማርያምን ታሪክ በአንድ ወቅት እመቤታችን ቅድስት ድንግል ማርያም በቤተ መቅደስ ሳለች ውኃ ቀድታ ስትመለስ አንድ የተጠማ ውሻ ከመንገድ አገኘች ውኃን ሊጠጣ ቢፈልግ ሌሎች ሰዎች በቅንነት ውኃ መስጠት ሲገባቸው ሲያባርሩት ተመለከተች እርሷ ግን ቅን ልቡና ያላት ናትና ካያዘችው ማድጋ (እንስራ) በወርቅ ጫማዋ ውኃ አድራበት ውኃ እንዲጠጣ አደረገችው።



ጥያቄ፦ ከዚህ ታሪክ ምን እንማራለን?

መልስ፦ እኛም ከእመቤታችን ቅድስት ድንግል ማርያም የምንማረው ትልቁ ነገር በቅንነት መኖር ቅን ነገርን ለሰዎችም ሆነ ለእንስሳት መፈጸም እንዳለብን ነው።

ጥያቄ፦ ሌላ የቅን ሰው ታሪክ ብትነግረን?

መልስ፦ ሌላው የቅንነትን ታላቅነት የምንማርበት ታሪክ የአባታችን የአባ አጋቶን ታሪክ ነው። አባታችን ከቅንነታቸው የተነሣ በረከትን አግኝተዋል። ታሪካቸውም በአንድ ገዳም ውስጥ ሰሌን እየሰፉ የሚሸጡ አባት ነበሩ። ሰሌኑን ሸጠው በገዳሙ ውስጥ ለሚኖሩ መነኮሳት ነው ምግብ የሚገዙበት ይሄ ትልቅ ቅንነት ነው። ታዲያ አንድ ቀን ሰሌኑን ሊሸጡ ከገዳሙ እንደወጡ አንድ የኔ ቢጤ ሰው «አባቴ ወዴት ነው የምትሄደው?» ብሎ ሲጠይቃቸው «ገበያ ነው የምሄደው» አሉት የኔ ቢጤውም «ገበያ የምትሄደው ለምንድን ነው?» አላቸው። መነኩሴው «ይህንን ሰሌን ልሸጥ» አሉት የኔ ቢጤውም «እኔም ገበያ መሄድ እፈልጋለሁ ግን መራመድ ስለማልችል አዝለኸኝ ገበያ ውሰደኝ» ሲላቸው እሺ ብለው አዝለውት ገበያ ወሰዱት ገበያ ከደረሱ በኋላም ሰሌኑን ሲሸጡ የኔ ብጤው «ሰሌን ሸጥክ?» ሲላቸው «አዎ» አሉት። : «በስንት ብር ሸጥክ?» ሲላቸው «በዚህን ያህል ብር ሸጥኩት» ሲሉት የኔ ቢጤው «ዳቦ ግዛልኝ?



ክርስቲያናዊ ሥነ-ምግባር ሦስተኛ ክፍል

ርቦኛል» አላቸው እርሳቸውም ቅንነት ስላላቸው ሳያንጎራጉሩ ለኑብጤው ዳቦ ገዝተው ሰጡት። ሁሉንም ሰሌን ሸጠው ዳቦ ግዛልኝ ሲላቸው እየገዙለት መጨረሻ ላይ ሰሌኑን ሸጠው ከጨረሱ በኋላ ምንም ብር እጃቸው ላይ አልቀረም። ለኑብጤው ዳቦ ሲገዙለት አልቋል። የኑ ብጤውም «ዳቦ ግዛልኝ?» ሲላቸው «ገንዘቡ አለቀበኝ» አሉት እርሱም «አሁን ታዲያ ምን ልታደርግ ነው?» ሲላቸው «አሁን ወደ በአቴ ወደ ገዳሜ ልመለስ ነው» አሉት የኑ ብጤውም «በቃ እኔንም አዝልኸኝ ውሰደኝና ጠዋት ካነሳኸኝ ቦታ አድርሰኝ?» አላቸው። እሳቸውም እሺ ብለውት አዝለውት ወደ ጠዋቱ ቦታ የገዳሙ በር ላይ ሲደርሱ «በል አሁን አውርደኝ ደርሻለሁ» ሲላቸው እሺ ብለው አወረዱት ለካስ ያ የኑ ብጤ መስሎ የተገለጠው መልአኩ ቅዱስ ሚካኤል ነበር እና መርቋቸው ባርኳቸው ሄደ።



ጥያቄ፦ ከዚህ ታሪክ ምን እንማራለን?

መልስ፦ እኛም ለሌላው በጎ ስናደርግ ለእግዚአብሔር እንደምናደርግ አንጠራጠር። ተማሪዎች ሁል ጊዜ ቅን ሆነን የምንጓዝ ከሆነ አምላክችን እግዚአብሔር መልካም የምንለውን ነገር ለእኛ ይሰጠናል። ክፉንም ነገር ያርቅልናል። “እግዚአብሔር በቅንነት የሚሄዱትን ከመልካም ነገር አያሳጣቸውም” እንዲል መዝሙር ፳፻፲፩



ጥያቄ፦ ከአንድ ክርስቲያን የሚጠበቅ ሦስተኛ መልካም ምግባር ምንድን ነው?

መልስ፦ ታዛዥነት

ጥያቄ፦ ታዛዥነት ምን ማለት ነው?

መልስ፦ እሺ ብሎ መልካሙን ቃል መቀበል ማለት ነው።






ጥያቄ፦ የምንታዘዘው ለማን ነው?

መልስ፦ ፩ ለእግዚአብሔር

፪ ለወላጆቻችን

፫ ለመንፈሳዊ አባቶቻችን ነው።



ጥያቄ፦ ለእግዚአብሔር መታዘዝ ማለት ምን ማለት ነው?

መልስ፦ እርሱ እግዚአብሔር የሁሉ ፈጣሪና አስገኝ አምላክ እንደመሆኑ ለእርሱ ቃል ሕግጋት ታዛዥና ፈጻሚ መሆን ማለት ነው።

ጥያቄ፦ ለእግዚአብሔር በመታዘዛችን ምን እናገኛለን?

መልስ፦ ለእግዚአብሔር መታዘዝ ለእኛ በረከትን የሚያመጣ ለሀገርም ሰላም ይሰጣል

ጥያቄ፦ ለእግዚአብሔር አለመታዘዝ ምን ያስከትላል?

መልስ፦ ለእርሁ አለመታዘዝ በራሳችን እና በሀገር ላይ መከራና ስቃይን ያመጣል።



ጥያቄ፦ የታዛዥ ሰው ታሪክ ብትነግረን?

መልስ፦ ለእግዚአብሔር በመታዘዝ በረከትን ካገኙ ሰዎች መካከል አበ ብዙሃን አብርሃም አንዱ ነው። እግዚአብሔር አብርሃም አብርሃም ከእናት ከአባትህ ከዘመዶችህ ሀገር ጣዖት ከሚመለከበት ፣ ኃጢአት ክፋት ከሚሰራበት ምድር ውጣ መልካም ሥራ ወደሚሰራበት ሀገር ሂድ ሲለው አብርሃምም እሺ ብሎ በመታዘዝ ወደ ተባለው ሀገር ሄዷል።

ጥያቄ፦ ከታሪኩ ምን እንማራለን?

መልስ፦ እንደ አብርሃም እግዚአብሔር ላዘዘን ትዕዛዝ ታማኝ ሆነን መፈጸም እንዳለብን ደእንማራለን።





ጥያቄ፦ ለወላጅ መታዘዝ ማለት ምን ማለት ነው?

መልስ፦ ከእግዚአብሔር በታች በመታዘዝ ሊያገለግሉላቸው የሚገቡ ወላጆች ናቸውና እነርሱን በሚያስፈልጋቸው ነገር ሁሉ ማገልገል ማለት ነው። ይህንንም መጽሐፍ ቅዱስ በአጽንኦት የሚናገረው ነው። “ልጆች ሆይ ለወላጆቻችሁ በጌታ ታዘዙ ይህ የሚገባ ነውና” ኤፌ. ፮፥፩

ጥያቄ፦ ለወላጆቻችን መታዘዝን ምንን ይገልጣል?

መልስ፦ ለወላጆቻችን በመታዘዝ ውስጥ ለእርሱ ያለንን ፍቅርና አክብሮት እንገልጣለን

ጥያቄ፦ ለወላጆቹ የማይታዘዝ ልጅ ምን ይሆናል?

መልስ፦ ለወላጆች የማይታዘዝ ልጅ በእግዚአብሔር ዘንድ የተጠላ፤ በሰዎችም ዘንድ መወደድ የሌለው ይሆናል።

ጥያቄ፦ ለወላጆቹ የሚታዘዝ ልጅ ምን ያገኛል?

መልስ፦ ወላጆቹን የሚያከብር ለእነርሱም የሚታዘዝ ልጅ እግዚአብሔር እድሜን ይሰጠዋል።

ጥያቄ፦ ማስረጃ ጥቅስ?

መልስ፦ “አባትና እናትህን አክብር እግዚአብሔር አምላክህ በሚሰጥህ ምድር እድሜህ እንዲረዝም” ዘጸ ፳፥፲፪

ጥያቄ፦ ለወላጅ መታዘዝ እንዲገባ ምሳሌ የሚሆነን ማን ነው?

መልስ፦ ለወላጆች መታዘዝ እንዲገባ ራሱ ጌታችን መድኃኒታችን ኢየሱስ ክርስቶስ በአጭር ቆመት በጠባብ ደረት ተገልጦ በተመላለሰበት የልጅነቱ ወራት ለእናቱ ለእመቤታችን ቅድስት ድንግል ማርያም እየታዘዘ በማገልገል አስተምሮናል።



ጥያቄ፦ ለመንፈሳዊ አባቶች መታዘዝ ማለት ምን ማለት ነው?


መልስ፦ በቅድስት ቤተ ክርስቲያን ለሚያገለግሉ አካህናት አባቶች፣ ለወንድሞች ዲያቆናት፣ እንዲሁ ቃለ እግዚአብሔር ለሚያስተምሩን መምህራን ቤተ ክርስቲያን መታዘዝ፣ ቃላቸውን መፈጸም ይገባል።

ጥያቄ፦ ለዚህ ምሳሌ የሚሆነን ታሪክ ብትነግረን?

መልስ፦ ዮሐንስ ሐዲር የሚባል በአንድ ገዳም የሚኖር አንድ ጸድቅ ሰው ነበር። ምንኩስናን ለመቀበል /ለመመንኮስ/ ወደ ገዳም ሄደ። ከመመንኮስ በፊት ግን የገዳሙ አስተዳዳሪ አንድ ሥራ እንዲሠራ ለዮሐንስ ነገረው ትዕዛዝ ሰጠው። እርሱም ሥር የሌለው ወድቆ የኖረ ደረቅ እንጨት አስመጥቶ «በል ይሄን ደረቅ እንጨት ተክለህ ውኃ አጠጥተህ ተንከባክበህ አሳድገህ ለፍሬ አድርሰው (ፍሬ እንዲያፈራ) አድርግ» አለው። ዮሐንስም ታዛዥ ነበርና ይሄ እኮ ደረቅ እንጨት ነው ሥር የለውም ከዚያ ላይ ወድቆ የቆየ ነው ፍሬ ሊያፈራ አይችልም ስለዚህ አይሆንም አላለም እሺ ብሎ ደረቁን እንጨት ተክሎ አፈር አስታቅፎት ውኃ ጧት እና ማታ እያጠጣው በሦስት ዓመት ያ የደረቀ እንጨት ሥር አውጥቶ መሬት ይዞ ቅጠል አውጥቶ ለምልሞ አበባ አውጥቶ ፍሬ አፍርቷል። ከዚያ ይሄን የዮሐንስን ትህትና ትዕግስት እና ታዛዥነት ያየ እና ያደነቀው የገዳሙ አለቃ “አንተ ታላቅ ታዛዥ ቅዱስ ሰው ነህ” ምንኩስና ይገባሃል ብሎት አመንኩሶታል። ዮሐንስ ሐዲርም (አጭሩ ዮሐንስም) በዚያ ገዳም አለቃ ሆኖ ድውያንን እፈውስ በፆም እና በጸሎት ፀንቶ ብዙ ተዓምራት እያደረገ ኖሯል።

ጥያቄ፦ ከታሪኩ ምን እንማራለን?

መልስ፦ ሰው ለመልካም ነገር ቢታዘዝ ትዕግስት ካለው ብዙ ድንቅ ነገሮችን ማድረግ ይችላል። የማርቆስ ወንጌል ማር ፱፡፳፫ «ለሚያምን ሁሉ ቻለዋል» እንዲል።



ጥያቄ፦ ከአንድ ክርስቲያን የሚጠበቅ አራተኛ መልካም ምግባር ምንድን ነው?
መልስ፦ ላጠፉት ይቅርታ መጠየቅ እና ሰዎች ይቅር ሲሉን መቀበል ነው።

ጥያቄ፦ ይቅርታ መጠየቅ ማለት ምን ማለት ነው?
መልስ፦ ይቅርታ መጠየቅ ማለት አንድን ሰው በማወቅም ሆነ ባለማወቅ በመናገር በመስራት በድለነው ተናግረነው አስቀይመነው ከሆነ ወንድሜ ይቅር በለኝ እኅቴ ይቅር በይኝ ይቅርታ አድርጌልኝ በድያለሁ ብሎ ጥፋትን ማመን ማለት ነው።

ጥያቄ፦ ይቅርታ ማድረግ ማለት ምን ማለት ነው?
መልስ፦ ይቅርታ ማድረግ ማለት የበደለን ያስቀየመን ሰው ወደኛ መጥቶ ማረኝ ወንድሜ ማሪኝ እኅቴ ብሎ ይቅርታ ሲጠይቀን እኛ ደግሞ ችግር የለውም ይቅር ለእግዚአብሔር በመባባል ሰላም ማውረድ እና ወደ ቀድሞ ፍቅር ወንድማማችነትና ታማኝነት መመለስ ነው።

ጥያቄ፦ ይቅርታ መባባል እንዲገባ የመጽሐፍ ቅዱስ ትምህርት ምንድን ነው?
መልስ፦ «እርስ በርሳችሁ ትዕግስትን አድርጉ ማንም በባልንጀራው ላይ የሚነቅፈው ነገር ካለው ይቅር ተባባሉ። ክርስቶስ ይቅር እንዳላችሁ እናንተ ደግሞ እንዲሁ አድርጉ።» ቆላ ፫፡፲፫

ጥያቄ፦ ይቅርታ ስለመጣል የሚያስረዳ ታሪክ ብትነግረን?

መልስ፦ አንድ ሰው ሁለት ልጆች ነበሩ። ከእነርሱም ታናሹ አባቱን «አባቴ ሆይ ከገንዘብህ የሚደርሰኝን ክፍል ስጠኝ» አለው አባትየውም ገንዘቡንም አካፈላቸው። ከጥቂት ቀንም በኋላ ታናሹ ልጅ ገንዘቡን ሁሉ ሰብስቦ ወደ ሩቅ አገር ሄደ ከዚያም እያባከነ ገንዘቡን በተነ። ሁሉንም ከከሰረ በኋላ በዚያች ሀገር ጽኑ ርሀብ ሆነ እርሱም ይጨነቅ ጀመር። ሄዶም ከዚያች ሀገር ሰዎች ከአንዱ ጋር ተዳበለ እርሱም እሪያ እንዲያሰማራ ወደ ሜዳ ላከው። እሪያዎችም ከሚበሉት ምግብ ይበላና ይጠግብ ዘንድ ይመኝ ነበር ነገር ግን የሚሰጠው አልነበረም። ወደ ልቡም ተመልሶ እንዲህ አለ፦ «እንጀራ የሚተርፋቸው የአባቴ ባለሙያዎች ስንት ናቸው? እኔ ግን ከዚህ በርሀብ እጠፋለሁ ተነስቼም ወደ አባቴ እሄዳለሁ አባቴ ሆይ በሰማይና በፊትህ በደልሁ ወደ ፊትም ልጅህ ልባል አይገባኝም ከሙያተኞችህ እንደ አንዱ አድርገኝ እለዋለሁ» አለ ተነስቶም ወደ አባቴ መጣ። እርሱም ገና ሩቅ ሳለ አባቴ አየውና አዘነለትሮጦም አንገቱን አቀፈውና ሳመው። ልጁም «አባቴ ሆይ በሰማይና በምድር በደልሁ ወደ ፊትም ልጅህ ልባል አይገባኝም» አባቴ ግን በታላቅ ደስታ ሆኖ ባርያዎቹን አለ



የማጠቃለያ ጥያቄዎች

የሚከተሉትን ጥያቄዎች እውነት ወይም ሀሰት በማለት መልሱ

፩ መልካም ምግባራት የምንላቸው እግዚአብሔር አምላክን መውደዳችን ለእርሁም መገዛታችንን የምንገልጽባቸው የክርስቲያኖች ሁሉ መገለጫ ነው።

፪ ሰዎች የሰጡትን አደራ ጠብቆ መኖር የራስ ያልሆነን ነገር አለመንካት ታማኝነት ይባላል።

፫ አንድ ክርስቲያን ለሠዎች ሊታዘዝ አይገባውም።

ከሚከተሉት ጥያቄዎች መካከል ትክክለኛውን መልስ ምረጡ

፬ ክርስቲያን ታማኝ ሊሆን የሚገባው ለማን ነው?

ሀ. ለእግዚአብሔር

ሐ. ለሰዎች

ለ. ለራስ

መ. ሁሉም መልስ ነው

፭ በቅንነት ለሠዎች በመታዘዝ በረከትን ያገኘ አባት

ሀ. አባ አጋቶን

ሐ. ይሁዳ

ለ. ማርታ

መ. መልስ የለም


፮ ከአንድ ክርስቲያን የሚጠበቁ መልካም ምግባራት ምን ምን ናቸው?

ሀ. ታዛዥነት

ሐ. ቅንነት

ለ. ይቅርታ መጠየቅና መድረግ

መ. ሁሉም መልስ ነው



ክርስቲያናዊ ሥነ-ምግባር ሦስተኛ ክፍል



ምዕራፍ ሁለት

ታታሪነት



የምዕራብ ዓለማ

ተማሪዎች ይህንን ምዕራፍ ተምረው ካገባደዱ በኋላ

፩- በነገር ሁሉ ታታሪ ስለመሆን እንዴት መሆን እንዳለባቸው ያውቃሉ።

፪- ቤተሰብን በስራ ማገዝ እንደሚገባቸው ይረዳሉ በማገዝም ያገለግላሉ።

፫- በአለማዊውም ሆነ በመንፈሳዊው ትምህርታቸው እንዴት ውጤታማ መሆን እንዳለባቸው ይረዳሉ።

፬- መጻሕፍትን የማንበብ ልማድ ሊኖራቸው እንዲገባ በማወቅ ልምምድ ያደርጋሉ።

፭- ጊዜያቸውን እንዴት በአግባቡ መጠቀም እንዳለባቸው ያውቃሉ።



(የመክፈቻ ጥያቄዎች)

፩ ልጆች መጽሐፍ ታነባላችሁ? መልሳችሁ አዎ ከሆነ ምን አይነት መጽሐፍ ታነባላችሁ?

፪ ልጆች ቤተሰቦቻችሁን በምን መንገድ ታግዛላችሁ? ለመምህራችሁ ተናገሩ?

በቃል የሚጠና ጥቅስ

«ልጆች ሆይ በጌታ ደስ የሚያስኘው ነውና በሁሉ ለወላጆቻችሁ ታዘዙ» (ቆላዩ፥፳)

ታታሪነት

ጥያቄ፦ ልጆች ታታሪነት ማለት ምን ማለት ምን ማለት ነው?

መልስ፦ ታታሪነት ወይም ትጋት ስንል ለተሰጠን ኃላፊነት ወይም ሥራ በቁርጠኝነት የተሰጠንን ለመፈጸም አላማችንንም ለማሳካት የምንሄድበት ወጥነት ያለው መንገድ ነው። ክርስቲያኖች በኑሮአቸው ሁሉ ትጉህና ታታሪ መሆን ይገባቸዋል።

ጥያቄ፦ ልጆች ትጉህ መሆን ያለብን በምን በምንድን ነው?

መልስ፦ አንደኛ ቤተሰቦቻችንን በስራ ለማገዝ

ጥያቄ፦ ቤተሰብ ማለት ምን ማለት ነው?

መልስ፦ ቤተሰብ ማለት በአንድ ቤት ውስጥ አባት እናት ወንድምና እህት ሌሎችም ዘመዶች የሚገኙበት የዘመድ ስብስብ ነው።

ጥያቄ፦ ለወላጅ መታዘዝ እንዲገባ ማን አዘዘን?

መልስ፦ እግዚአብሔር «ልጆች ሆይ በጌታ ደስ የሚያሰኘው ነውና በሁሉ ለወላጆቻችሁ ታዘዙ» (ቆላ፤፳)



ክርስቲያናዊ ሥነ-ምግባር ሦስተኛ ክፍል

ጥያቄ፦ ቤተሰብን እንዴት በሥራ እናግዝ?

መልስ፦ ያለ መሰልቸት በፍጹም ትጋት

ጥያቄ፦ ለወላጆቻቸው በትጋት የታዘዙ ልጆች ታሪክ ብትነግረን?

መልስ፦ ይስሐቅ አባቱ አብርሃም እናቱ ደግሞ ሳራ ትባላለች። እናትና አባቱ ለብዙ አመታት በጋብቻ አብረው ሲኖሩ ልጅ አልነበራቸውም ነበር። ይህን ጉድለታቸውን የሚያውቅ እግዚአብሔር ስለ እምነታቸው ጽናት ልጅን እንደሚወልዱ ቃል ገባላቸው። እነርሱም በትዕግስት የእግዚአብሔርን ቃል ጠብቀው ይስሐቅን በእስተ እርጅናቸው ወለዱ። ይስሐቅ ማለት ይስቃል ማለት ሲሆን በእናቱ በሳራ በእግዚአብሔር ፊት በመሳቂያ ምክንያት የተሰጠው ስም ነው። ይስሐቅ በጥበብና በሞገስ እያደገ ለእናት ለአባቱ እየታዘዘ እነርሱንም እያከበረና እያገለገለ ያድግ ነበር። ለአባቱ ለአብርሃም ለአምላኩ ለእግዚአብሔር የተናገረውን ቃል በማጠፍ እንዳይበድል ራሱን እስከ መስዋዕት ድረስ በማድረስ ታዛዥ ሆኖአል።

ጥያቄ፦ ሌላ ታሪክ ብትነግረን?

መልስ፦ ሌላው ቤተሰብን በሥራ ማገዝ እንዲገባ አብነት የሆነን የሰማይና የምድር ፈጣሪ የሆነ የሰው ልጆችን ለማዳን ከሰማየ ሰማያት ወርዶ በአጭር ቁመት በጠባብ ደረት የተገለጠ ጌታችን መድኃኒታችን ኢየሱስ ክርስቶስ ለእናቱ ቅድስት ድንግል ማርያም በሚያስፈልገው ሁሉ ውኃን እየቀዳ እንጨትን እየለቀመ ይራዳትና ያግዛት ነበር። ይህም ለእኛ አብነት ይሆን ዘንድ ነው።

ጥያቄ፦ ከታሪኮቹ ምን እንማራለን?

መልስ፦ እንደነ ይስሐቅ በታታሪነት ለወላጆቻችን በመታዘዝ እግዚአብሔርን እና ወላጆቻችንን ልናስደስት እንዲገባ ያስተምረናል።

ጥያቄ፦ ልጆች ሌላው ትጉህ መሆን ያለብን በምንድን ነው?

መልስ፦ በትምህርት ውጤታማ በመሆን። የእግዚአብሔር ልጆች በሁሉ መስክ ውጤታማ ሊሆኑ ይገባል፡ ፡ አስኳላ ብለን በምንጠራው በዓለማዊው ትምህርታችን በአግባቡ በመማርና በማጥናት ውጤታማ ልንሆን ይገባል።

ጥያቄ፦ ውጤታማ መሆን እንዴት ይገኛል?

መልስ፦ ተግባራዊ በመማርና በማጥናት ነው።

ጥያቄ፦ ሥራችንን ሁሉ በጸሎት በመጀመር፡ ልጆች መንፈሳዊ ሰው ሥራውን ሁሉ በጸሎት ጀምሮ በጸሎት ይፈጽማል።

ጥያቄ፦ ይህንንም የሚያደርገው ለምንድን ነው?

መልስ፦ ያለ እግዚአብሔር በራሳችን ምንም ማድረግ ስለማንችል ነው። አምላካችን «ያለ እኔ ምንም ማድረግ አይቻላችሁም» እንዳለን እግዚአብሔር እንዲረዳን የተሰወረውንም ምስጢር እንዲገልጽልን ቅዱስ ስሙን ዘወትር እየጠራን ልንለምነው ይገባል። (ዮሐ ፲፭፥፭)

ጥያቄ፦ ውጤታማ መሆን እንዴት ይገኛል?

መልስ፦ የጥናት ጊዜ በማበጀት በአግባቡ ማጥናት። ልጆች ሌላኛው በትምህርታችን ውጤታማ እንድንሆን አጋዥ የሚሆነን መንገድ በትምህርት ቤት መምህራኖቻችን ሲያስተምሩ በአግባቡ መማርና መከታተል እንዳለብን ሁሉ ለራሳችን ደግሞ የተማርነውን ደግመን የምናነብበት የራሳችን ጊዜ በማበጀት የምናጠና



ክርስቲያናዊ ሥነ-ምግባር ሦስተኛ ክፍል

ከሆነ በትምህርታችን ውጤታማ እንሆናለን።
ጥያቄ፦ በመጽሐፍ ቅዱስ ለትምህርትና ለጥናት የተመቸ ግዜ የቱ ነው?
መልስ፦ የሌሊቱ ጊዜ ነው። ለምን ካላችሁ ሰው ሁሉ የሚተኛበት ጸጥታ የሰፈነበት ግዜ ስለሆነ በዚህ ጊዜ ብናነብ ብንማርበት ስለሚገባን እጅግ ተመራጭ ነው።

ልጆች በትምህርቱ ውጤታማ የሆነ ታታሪ ልጅ ቤተሰቦቹንና መምህራኖቹን ያስደስታል። ቤተሰቦቹን የሚያስደስት ልጅ ደግሞ እግዚአብሔር ይወደዋል። በተጨማሪ በትምህርቱ ውጤታማ የሆነ ልጅ ለቤተ ክርስቲያን ማድረግ የሚፈልጋቸውን ነገሮች ማድረግ ይችላል።



ጥያቄ፦ ልጆች ሌላ ትጉህ መሆን ያለብን በምንድን ነው?
መልስ፦ መጻሕፍት አንባቢ በመሆን
ጥያቄ፦ መጻሕፍት ምንድን ናቸው?
መልስ፦ ልጆች መጻሕፍት ለሰው ልጅ መንፈሳዊም ሆነ አለማዊ እውቀት የሚሰጡ ናቸው።
ጥያቄ፦ መጻሕፍትን እንዴት ማንበብ ይገባል?
መልስ፦ መጻሕፍትን በእድሜያችንና ጠቃሚነታቸውን ቤተሰብ እየጠየቅን ልናነብና ልንጠቀምባቸው ይገባል።
ጥያቄ፦ መጻሕፍትን አንባቢ ልጅ ምን ይሆናል?
መልስ፦ አንባቢ ልጅ ከመጻሕፍት በሚያገኘው እውቀት ራሱን ጠቅሞ ቤተሰቡን የሚያከራ ሀገሩንም የሚጠቅም ይሆናል።

ክርስቲያናዊ ሥነ-ምግባር ሦስተኛ ክፍል

ጥያቄ፦ መጻሕፍትን የማያነብ ልጅ ምን ይሆናል?
መልስ፦ መጻሕፍትን የሚያነብ ልጅ ራሱንና ቤተሰቡን እንዲሁም ሀገሩን ሊጠቅም አይችልም ይያቁ፦ የንባብ ልምድን እንዴት ማዳበር እንችላለን?
መልስ፦ የመጀመርያው ለንባብ ጊዜና ቦታ በማዘጋጀት። ይህም መጻሕፍት ከማንበባችን አስቀድሞ የምናነበበት የራሳችን የሆነ ቦታና ሰዓት መምረጥ ይኖርብናል። ይኸውም ቤተሰቦቻችንን በስራ ካገዝን ከትምህርታችንም በኋላ በሚኖረን ጊዜ ሊሆን ይገባል።

ጥያቄ፦ በመጽሐፍ ቅዱስ በመጽሐፍ አንባቢነቱ የሚታወቅ ሰው ማን ይባላል?
መልስ፦ ኢትዮጵያዊው ጃንደረባ ወይም ባኮስ። ባኮስ ወደ ኢየሩሳሌም ሊሰግድ ሄዶ በሰረገላው ላይ ሳለ እንኳን የኢሳይያስን መጽሐፍ ያነብ ነበር። አንብቦም ከመጽሐፉ ያልገባውን ፊሊጶስ በሚገባ አስረድቶት አጥምቆታል። (ሐዋ ፰፡፳፯-፴፪) ልጆች ከኢትዮጵያዊው ጃንደረባ የምንማረው ትልቁ ነገር ምንም እንኳ ትልቅ መአረግ ላይ ቢሆንም ቦታው ሳይገድበው መጽሐፍ ማንበቡ እንዲሁ ያነበበውን እንዲገባውና እንዲያስተውለው መምህር የሆነውን ፊሊጶስን መጠየቁ ነው። እኛም እንደ እርሱ አንባቢዎች ያልገባንንም የምንጠይቅ ጠያቂዎች ልንሆን ይገባል።



ክርስቲያናዊ ሥነ-ምግባር ሦስተኛ ክፍል

ጥያቄ፦ ልጆች ሌላው ትጉህ መሆን ያለብን በምንድን ነው?

መልስ፦ ጊዜን በአግባቡ በመጠቀም

ጥያቄ፦ ልጆች ጊዜ ምንድን ነው?

መልስ፦ ጊዜ እግዚአብሔር ለሰው ልጆች የሰጠው ትልቅ ስጦታ ነው።

ጥያቄ፦ እግዚአብሔር ጊዜን የሰጠን ለምንድን ነው?

መልስ፦ በአግባቡና በትክክለኛው መንገድ እንጠቀምበት ዘንድ ሥራ እንድንሰራበት ነው።

ጥያቄ፦ በጊዜው ያልተጠቀመ ልጅ ምን ያጋጥመዋል?

መልስ፦ በተሰጠው ጊዜ መልካም ነገሮችን ከመስራት ይልቅ በአልባሌ ነገሮች ማለትም በዋዛ በፈዛዛ፣ በጨዋታ የሚያሳልፍ ልጅ ጊዜውን አልተጠቀመምና ይጎዳል ማግኘት ያለበትንም ነገር ሳያገኝ ይቀራል።

ጥያቄ፦ በጊዜው ያተጠቀመ ልጅ ምን ያገኛል?

መልስ፦ በጊዜው ደግሞ መልካም ነገርን የሠራ ራሱንና ቤተሰቡን እንዲሁ ሀገሩን የሚጠቅም ይሆናል።

ጥያቄ፦ ጊዜን በአግባቡ መጠቀም እንዳለብን ትልቅ ትምህርት የሚሆነን አንድ ምሳሌ በመጽሐፍ ቅዱስ ንገረን?

መልስ፦ በመጽሐፍ ቅዱስ ሙሽራ የተባለ ክርስቶስን ሊቀበሉ መብራታቸውን ይዘው የወጡ አሥር ቆነጃጅት ነበሩ። ከእነዚህም አምስቱ ሰነፎች ሲሆኑ አምስቱ ደግሞ ልባሞች ነበሩ። ሰነፎቹ በተሰጣቸው ጊዜ ሳይጠቀሙ ቀርተው መብራታቸውን ይዘው መብራቱን ረጅም ሰዓት እንዲበራ የሚያደርገውን ዘይት አልያዙም ነበር።

ልባሞቹ ግን ከመብራታቸው ጋር ሽቦማሰርዋቸው ዘይትን ያዙ። ሙሽራውም በዘገየ ጊዜ ሁሉም እንቅልፍ እንቅልፍ አላቸውና ተኙ። እኩለ ሌሊትም ሲሆን «እነሆ ሙሽራው ይመጣል ትቀበሉት ዘንድ ውጡ» የሚል ሁካታ ሆነ በዚያን ጊዜ እነዚያ ቆነጃጅት ሁሉ ተነሱና መብራታቸውን አዘጋጁ ሰነፎቹ ልባሞቹን «መብራታችን ሊጠፋብን ነው ከዘይታችሁ ስጡን» አሏቸው።

ልባሞቹ ግን «ምናልባት ለእኛና ለእናነተ ባይበቃስ ይልቅስ ወደ ሚሸጡት ሄዳችሁ ለራሳችሁ ግዙ» አሏቸው። ሊዝጉም በሄዱ ጊዜ ሙሽራው መጣ። ተዘጋጅተው የነበሩትም ከእርሱ ጋር ወደ ሠርግ ገቡደጁም ተዘጋ።

፡ በኋላም ደግሞ ጊዜያቸውን በአግባቡ ያልተጠቀሙት አምስቱ ሰነፎች መጡና «ጌታ ሆይ ክፈትልን» አሉ እርሱ ግን መልሶ «እውነት እላቸውለሁ አላውቃችሁም» አላቸው። (ማቴ ፳፭፥፩-፲፪)

ጥያቄ፦ ከቃሉ ምን እንማራለን?

መልስ፦ በተሰጠው ጊዜ ተግባር የሚሰራ መልካም ነገርን የሚያደርግ ለክብር እንደሚበቃ።



የማጠቃለያ ጥያቄዎች

የሚከተሉትን ጥያቄዎች እውነት ወይም ሀሰት በማለት መልሱ

፩ ከሚከተሉት ቤተሰቡን በታታሪነት የታዘዘ ማን ነው?

ሀ/ ቃየል

ሐ/ ይስሐቅ

ለ/ አቤል

መ/ መልስ የለም

፪ በትምህርታችን ውጤታማ እንድንሆን ማድረግ ያለብን ነገር ምንድን ነው?

ሀ/ ስራችንን ሁሉ በጸሎት መጀመር

ሐ/ ሀእናለ መልስ ናቸው።

ለ/ ለጥናት ጊዜ ማበጀት

መ/ መልስ የለም

፫ በመጽሐፍ ቅዱስ በአንባቢነቱ የሚታወቅ ኢትዮጵያዊ ሰው ማን ይባላል?


ሀ/ አቤሚሊክ

ሐ/ ሙሴ

ለ/ ባኮስ

መ/ መልስ የለም





ክርስቲያናዊ ሥነ-ምግባር ሦስተኛ ክፍል



ምዕራፍ ሦስት

ትዕግሥት



የምዕራፉ ዓላማ

ተማሪዎች ይህን ትህርት ተምረው ባገባደዱ ጊዜ

፩ የትዕግሥትን ምንነት ይረዳሉ።

፪ በመታገሥ የሚገኘውን ጥቅም በማወቅ ለመተግበር ይለማመዳሉ።

፫ ባለመታገሥ ጠንቅ የሚመጣውን ጉዳት ያውቃሉ ይጠነቀቃሉ።



(የመክፈቻ ጥያቄዎች)

፩ ልጆች ትዕግሥት ማለት ምን ማለት ነው? የምታውቁትን ለመምህራችሁ ተናገሩ?

፪ ልጆች በመጽሐፍ ቅዱስ በመታገሣቸው ብዛት የተጠቀሙ ሰዎችን ለመምህራችሁ ተናገሩ?

በቃል የሚጠና ጥቅስ

« በመታገሣችሁ ነፍሳችሁን ታድናላችሁ» (ሉቃ፳፩፡፲፱)

ትዕግሥት

ጥያቄ፦ ትዕግሥት ምንድን ነው?

መልስ፦ ፩ ትዕግሥት መጽሐፍ ቅዱስ አንድ ክርስቲያን በሕይወቱ ሊያደርጋቸው ከሚገቡ የመንፈስ ፍራ ብሎ ከጠቀሳቸው መልካም ሥራዎች መካከል አንዱ ነው። (ገላ ፭፡፳፪)

፪ ትዕግሥት መከራን ወይም ችግርን እንዲሁ የትኛውንም የሚገጥመን ውጣ ውረድ ያለ ምንም መሰላቸትና ብስጭት መቀበል መቻል

፫ ትዕግሥት መልካም ልመናችንን የምንቀበልባት ታላቅ ሥጦታችን ናት። በመጽሐፍ ቅዱስ ጻድቁ አባታችን አብርሃም ከእግዚአብሔር ዘንድ «ዘርህን እንደ ምድር አሸዋ እንደ ሰማይ ከዋክብት አበዛልሃለሁ» ተብሎ የተነገረውን የተስፋውን ቃል ምኞቱ የተፈጸመለት ሃያ አምስት ዓመታት ጠብቆ በመቶ አመቱ ይስሐቅን በመውለድ ነው። ይህም የሆነለት ትዕግሥትን በማብዛቱ ነው።

ጥያቄ፦ የትዕግሥት ጥቅም ምንድን ነው?

መልስ፦ ዋነኛውና መሠረታዊው ነገር የነፍስ ድክነት ነው። ትዕግሥተኛ ሰው ትዕግስቱ ነፍስና ሥጋውን ያድናል። ይህንንም መጽሐፍ ቅዱስ «በመታገሳችሁ ነፍሳችሁን ታድናላችሁ» ሲል ይነግረናል። (ሉቃ፳፩፡፲፱)



ክርስቲያናዊ ሥነ-ምግባር ሦስተኛ ክፍል

ጥያቄ፦ ለዚህ አብነት የሚሆነን ታሪክ ብትነግረን?

መልስ፦ አብነት የሚሆነን ታሪክ ታላቁ አባታችን ኢዮብ ነው። ኢዮብ ላይ ሰይጣን ቀንቶበት በእግዚአብሔር ፈቃድ በልጆቹ፣ በሀብት በንብረቱ፣ እንዲሁ በገዛ ሰውነቱ ላይ እያፈራረቀ ፈተና ቢያመጣበት እርሱ ግን የሚስቱን ምክር ሰምቶ አምላኩን ከመስደብ ይልቅ ትዕግሥትን አበዛ እንጂ ለአንዲት ቀንም የምሬት ቃልን አልተናገረም። እግዚአብሔር ደግ አምላክ ነውና ለኢዮብ ከፊተኛው ይልቅ በኋለኛው በታላቅ በረከት ጎበኘው ይህም በረከት እጥፍ ድርብ ሆነለት። ይህን ሁሉ ያገኘው ግን በመታገሉ ነው።

ጥያቄ፦ ያለመታገሥ ጉዳት ምንድን ነው?

መልስ፦ ባለመታገሳቸው ጠንቅ በራሳቸው እና በሌሎች ላይ ጉዳትን ያመጡበዙ ሰዎች አሉ፡ ፡ ከጉዳቶቹም መካከል ያለመታገስ እንደ ኤሳው ብኩርናን ያሳጣል። ታሪኩም በመጽሐፍ ቅዱስ ተመዝግቦ እንደምናገኘው የያዕቆብ ወንድም ኤሳው ብኩርናውን የማጣቱ ምክንያት መብልን መውደዱ ነው። ይኸውም እናቱ ርብቃን ጠብቆ መመገብ እየተቻለው ተዕግሥት ከማጣጡ የተነሳ ለሚጠፋው መብል ሲል ብኩርናውን ሸጠ (አጣ)። ኤሳው ዳግመኛ የማያገኛትን ብኩርናውን በክብር አልያዛትምና ተወሰደችበት። (ዘፍ ፳፭)



ጥያቄ፦ በመጽሐፍ ቅዱስ የተጠቀሱ የትዕግሥት ምሳሌ እነማን ናቸው?

መልስ፦ የእግዚአብሔር ትዕግሥት። እግዚአብሔር ትዕግሥተኛ ነው እንደ እርሱ ትዕግሥት ባይሆን የሰው ልጅ ሁሉ በኃጢአቱ ምክንያት በጠፋ አኗኗሩም ባልታወቀ ነበር።

ጥያቄ የእግዚአብሔር ትዕግሥት ከምን የተነሳ ነው?

መልስ፦ ከምህረቱና ከርህራሄው የተነሳ ነው። ይህንንም መዝሙረኛው ቅዱስ ዳዊት ሲናገር «እግዚአብሔር መኃሪና ይቅር ባይ ነው ከቁጣ የራቀ የራቀ ምህረቱም የበዛ» ሲል ገልጾታል። (መዝ ፻፫፡፫)

ምዕራፍ አራት

ጾም



የምዕራብ ዓለግ

ተማሪዎች ይህን ትህርት ተምረው ባገባደዱ ጊዜ

፩ የጾም ምንነትን እንዲሁ ተገቢነትን በሚገባ ይረዳሉ።

፪ እንዴት መጾም እንዳለባቸው በሚገባ ይረዳሉ።

፫ በጾም ስለሚያገኙት ጥቅም አውቀው ይጸማሉ።



(የመክፈቻ ጥያቄዎች)

፩ ስለ ጾም የምታውቁትን ተናገሩ?

፪ በጾም ከማናገኛቸው ጥቅሞች መካከል የምታውቁትን ተናገሩ?

በቃል የሚጠና ጥቅስ

“ጉልበቶቼ በጾም ደከሙ ሥጋዬም ቅቤን በማጣት ከላ” መዝ ፻፩፡፳፩

ጾም

ጥያቄ፡ ልጆች ጾም ማለት ምን ማለት ነው?

መልስ፡ ጾም ማለት ለተወሰነ ጊዜ እህል ከመብላት ውኃም ከመጠጣት መከላከል ከጥሉላት (ከፆም) ምግቦች መከላከል ማለት ነው። በተጨማሪ ጾም ማለት ራስን መግዛት ፣ ሥጋዊ ስሜትን ማሸነፍ ለሥጋ ፍላጎት በመከላከል ለነፍስ ፍላጎት እንድትገዛ ማድረግ ነው።

ጥያቄ፡ ልጆች ጾም ምንድን ነው?

መልስ፡ በአዳምና በሔዋን በኩል የጠቀበልነው የመጀመሪያ ትዕዛዝ ነው። እግዚአብሔር አምላክ የሰውን ልጅ ከፈጠረ በኋላ በሔዋን ገነት እንዲኖሩ አደረጋቸው ለዛም ሦስት እፅዋትን ሠጥቷቸው የነበረ ሲሆን አንደኛው እንዲበሉ የተሰጣቸው ሁለተኛው ብሉም አትብሉም ያልተባሉት እንዲሁም ሦስተኛ ደረጃ እንዳይበሉ የጠነገራቸው እፀ በለስ ነበረች እግዚአብሔር እፀ በለስን እንዳይበሉ ስለምን ከለከላቸው (አዘዛቸው) ከተባለ ፆምን መተው መከላከልን ሲያስተምራቸው ነው።

ጥያቄ፡ የጾም ጥቅም ምንድን ነው?

መልስ፡ በነፍስና በሥጋ ድኅነትን እናገኛለን።

ጥያቄ፡ በፆም ድኅነት ሥጋን ካገኙ ሰዎች መካከል ታሪክ ብትነግረን?


መልስ፡ በመጽሐፍ ቅዱስ ስሟ ተጠቅሶ የምናገኛት አስቴር አንዷ ናት። አስቴር በወገኖቿ ላይ የተላለፈውን የሞት ፍርድ ይሻር ዘንድ ያደረገችው ትልቅ ነገር ሁሉም ወገኖችዋ እንዲያሙና እንዲጸልዩ ነበር። በዚህም ፆም ምክንያት በወገኖቿ ላይ የተላለፈው የሞት ውሳኔ ወደ ሕይወት እንዲቀየር አድርጓል። (መ.አስ ፱፥፲)

ጥያቄ፡ በፆም ድኅነት ነፍስ ካገኙ ሰዎች መካከል ታሪክ ብትነግረን?

መልስ፡ ሌላው በፆም ድኅነት ሥጋ ድኅነት ነፍስ ካገኙ ሕዝቦች መካከል የነነዌ ሕዝቦች ዋነኞቹ ናቸው። እግዚአብሔር ሊያመጣባቸው ካለው መከራ በፍፁም መፀፀት በንስሐ፣ በመፆም፣ በመጸለይ ከመቅሰፍት ድነዋል። (ት.ዮናስ ፫)



ክርስቲያናዊ ሥነ-ምግባር ሦስተኛ ክፍል



ጥያቄ፦ የጾም ሌላኛው ጥቅም ምንድን ነው?

መልስ፦ ራሳችንን እንድንገዛ (ከክፉ ነገር እንድንጠብቅ) ያደርገናል። ጾም በኑሮአችን ወደ ክፉ ሥራ ወደ ኃጢአት እንዳንጓዝ መጠበቂያ ሆኖ ያገለገላች የማይቃወም ሠው ራሱን ከክፉ ሥራዎች መከላከል ይከብደዋልና ይወድቃል በተቃራኒው ሰውነቱን ጾም ያስለመደ ክርስቲያን በሚያደርጋቸው ሥራዎች ሁሉ ቁጥብና ጥንቁቅ ስለሚሆን ከኃጢአት፣ አእምሮውን ከክፉ ሐሳብ ዘወትር ሲጠብቅ ይኖራል።

ጥያቄ፦ የጾም ሌላኛው ጥቅም ምንድን ነው?

መልስ፦ ምስጢር ይገለጥልናል። በጾም ራሱን ያስለመደ ዘወትርም የሚተጋ ሰው በሰዎች ዘንድ የተሰወረ እግዚአብሔር ለወዳጆቹ የሚገልጠው ምስጢር ይገለጽለታል። ለዚህም ምሳሌ የምናደርገው ነቢዩ ዳንኤል ነው። ነቢዩ ዳንኤል ምግብን በመተው በመፃምና በጸሎት ኃይል ምስጢር እንደተገለጠለት ራሱ በትንቢቱ መጽሐፍ ላይ አስፍሮት ይገኛል። (ት.ዳን ፲፭-፱)

ጥያቄ፦ እንዴት እንጽም?

መልስ፦ አንደኛ ንስሐ በመግባት። በሰሩት በደክል በማዘን በፍፁም ከክፉ ሥራችን ወደ እግዚአብሔር በመመለስ ራስን ለካህን በማሳየት በፍፁም ንስሐ ሊሆን ይገባል። እግዚአብሔር አምላክን ንስሐ ገብተን በጾም በጸሎት ማረን ይቅር በለን ብለን ብንጠይቀው ሊምረን የጎደለንን ነገር ሊሞላ የታመነ አምላክን ነው።

ሁለተኛ መልካም ምግባራትን በመሥራት። ጾምና ጸሎታችን ፍፁም ተቀባይነት የመኖረው አብሮ መልካም ምግባራትን መፈፀም ስንችል ነው።

ጥያቄ፦ እነዚህ መልካም ምግባራት የምንላቸው እነማን ናቸው?

መልስ፦ ስግደት፣ ምፅዋት፣ ናቸው። እነዚህ ከጾምና ከጸሎት ጋር በአንድነት የሚሄዱ ናቸው። (ማቴ ፮) እየጾምን የተራቡትን ማብላት፣ የታረዙትን ማልበስ ከሁሉም ክርስቲያን የሚገባ መልካም ምግባር ነው።

ጥያቄ፦ ጾም በስንት ይከፈላል?

መልስ፦ በሁለት የፈቃድ ጾም እና የአዋጅ አጽዋማት

ጥያቄ፦ የአዋጅ አጽዋማት እነማን ናቸው?

መልስ፦ ፩ ጾመ ድኅነት /ረቡዕና ዓርብ/

፪ ጾመ ገሀድ

፫ ጾመ ፍልሰታ

፬ ጾመ ነነዌ

፭ ጾመ ሐዋርያት

፮ ጾመ ነቢያት

፯ ዓቢይ ጾም ናቸው።





ክርስቲያናዊ ሥነ-ምግባር ሦስተኛ ክፍል

ማጠቃለያ ጥያቄዎች

በተማራችሁት መሠረት ትክክለኛውን መልስ ምረጡ

፩ በፆም ድኅነት ሥጋ እንደሚገኝ ማስረጃ ከምናደርጋቸው መካከል

ሀ. ሩትና ህዝቦቿ

ሐ. ኑኃሚንና ህዝቦቿ

ለ. አስቴርና ህዝቦቿ

መ.ሁሉም መልስ ነው።

፪ ክርስቲያን እንዴት ሊፆም ይገባዋል

ሀ. ንስሐ በመግባት

ሐ. ሀ እናለ መልስ ነው

ለ. መልካም ምግባራትን በመሥራት መ. መልስ የለም

፫ ፆም ለክርስቲያኖች ከሚሰጣቸው ጥቅሞች መካከል

ሀ. ምሥጢር ይገለጥላቸዋል

ሐ. ለነፍስና ለሥጋ ድኅነትን እናገኝበታለን

ለ. ከክፉ ነገር እንድንጠበቅ ያደርገናል

መ. ሁሉም መልስ ነው።

ምዕራፍ አምስት

ጸሎት



የምዕራብ ዓለግ

ተማሪዎች ይህን ምዕራፍ ተምረውስ ሲጨርሱ
፩ ስለ ጸሎት ምንነት ይረዳሉ።
፪ ጸሎት በማድረግ የሚያገኙትን ጥቅሞች ያውቃሉ።
፫ እንዴትና ስለምን መጸለይ እንዳለባቸው ይለያሉ እነርሱም ጸሎትን የሚያረጉ ይሆናሉ።



(የመክፈቻ ጥያቄዎች)

፩ ልጆች እስቲ በጸሎታችሁ ስለ ምን እንደምትጸልዩ ለመምህራቹ ተናገሩ ?

በቃል የሚጠና ጥቅስ

“አምናችሁ በጸሎት የምትለምኑትን ሁሉ ትቀበላላችሁ” ማቴ ፳፩፥፳፪



ጸሎት

ጥያቄ፦ ጸሎት ማለት ምን ማለት ነው?
 መልስ፦ ከእግዚአብሔር ጋር መነጋገር ማለት ነው።
 “ጸሎትስ ሰው ከልዑል እግዚአብሔር ጋራ የሚነጋገርባት ነገር ናት” (ፍ.ነገ አንቀጽ ፲፬)
 ጥያቄ፦ ጸሎት ምንድን ነው?
 መልስ፦ ፩. ከሰማያዊ ንጉሥ ፊት ቀርበን የምንቆምበት ከእርሱም ጋር የምንነጋገርበት መንፈሳዊ ድልድይ ነው። “በፊቱ የቆምሁት የሠራዊት ጌታ ሕያው እግዚአብሔርን እኔ ዛሬ በእርሡ እገለጣለሁ፡” ፩ኛ ነገ ፲፰፥፲፭
 ፪. ጸሎት እግዚአብሔር ሕይወት እንዲመራ አሳልፎ መስጠት ነው።
 “እርሱ ስለ እናንተ ያስባልና የሚያስጨንቃችሁን ሁሉ በእርሡ ላይ ጣሉት” እንዲል በሕይወታችን ከባድ መስለው የሚታዩንን ነገሮች ሁሉ ለእግዚአብሔር አሳልፎ መስጠትና የእርሱን አምላካዊ እይታና ጥበቃ ከልብ መሻትና መጠየቅ ነው። ፩ጴጥ ፭፥፯

ጥያቄ፦ የጸሎት ጥቅም ምንድን ነው?
 መልስ፦ ፩. ምስጢር ይገልፅልናል። ጸሎትን የሚያዘውትር ሰው ሁልጊዜ ንግግሩ ከእግዚአብሔር ጋር ነውና እግዚአብሔር ረቂቅና ሽሽግ የሆኑ የማይታዩ ምስጢሮችን ይገልፅለታል። ከጸሎት ሕይወት የራቀ ሰው ግን ምስጢራት ይሰወሩባታል አይገለጡለትም ምክንያቱም ምስጢርን ከሚገልጥ ከእግዚአብሔር ጋር በጸሎት መነጋገርን ትቷልና በዚህም ምንም ነገር ማድረግ አይቻላቸውም መጽሐፍ “ያለ እኔ ምንም ልታደርጉ አትችሉም” እንዲል ዮሐ ፲፭፥፭

፪.ከፈተና እንድናለን። በሰው ልጆች ሕይወት ውስጥ ፈተና በተለያዩ መንገድ በስጋቸውና በነፍሳቸው ላይ ይመጣል። ይህንን ፈተና ማምለጫና መውጫ መንገድ ደግሞ ጸሎት ነው። ጸሎትን የማያቋርጥ ክርስቲያን ዲያብሎስ ከሚያመጣበት ፈተና ይድናል።

፫. የጎደለንን እናገኛለን። የሰው ልጅ ቢዚህ ምድር ላይ አንዱ ሲመላለት ሌላው ሲጎድለው በደካማም ይኖራል። የጎደለውን ለማግኘትም ይሠራል ይወጣል፤ ይወርዳል ይህ ስህተት ባይሆንም እግዚአብሔርን ካልያዙ ከንቱ ልፋትና ድካም ነው።

ጥያቄ፦ ስለምን መጸለይ አለብን?
 መልስ፦ ክርስቲያን ስለሚጸልየው ነገር አስቀድሞ ማወቅና ማዘጋጀት አለበት። ስለምን እንደምንጸልይ የማያውቅ ሰው ፍላጎቱን የማያውቅ ደካማ ሰው ነው ስለዚህ ለጸሎት በቆምን ጊዜ

ሀ. ስለራሳችን እንጸልይ
 ስለ ራሳችን ስለ ምንፈሳዊና ሥጋዊ ሕይወታችን ማለትም ትምህርታችንን እንዲገልጥልን፣ ሥራችንን እንዲባርክልን፣ጤና እንዲሰጠን፣ ኃይል ጉልበት እንዲሆንን አጥብቀን ልንጸልይ ይገባል።

ለ. ስለ ቤተሰቦቻችን እንጸልይ
 እግዚአብሔር ቤተሰቦቻችንን ማለትም እናትና አባታችንን እህት ወንድሞቻችንን በእድሜ በጤና እንዲጠብቅልን ሰላምና ፍቅርን እንዲያድልልን ሥራቸው እንዲቃናላቸው፣በመንፈሳዊ ሕይወት እንዲበረቱ በንስሐ በሥጋ ወደሙ ታትመው እንዲኖሩ መጸለይ ይገባል።

ሐ. ስለ ቅድስት ቤተ ክርስቲያን

እግዚአብሔር ማደሪያው የምትሆን ቅድስት ቤተ ክርስቲያንን ይጠብቃት ዘንድ አገልጋዮቿ የሚሆኑ ካህናትን ሁሉ ይጠብቅ ዘንድ ስለ ፍፁም አንድነቷ፣ ስለ ሥርዓቷ መጠበቅ ዘወትር ሊለምኑ ይገባል።

መ. ስለ ሀገር

የሁሉ መኖሪያ ስለሆነች ስለ ቅድስት ሀገር ኢትዮጵያ ስለ ህዝቦቿ አንድነትና ፍቅር እንዲሁ እግዚአብሔር ሰላሚን ይጠብቅ ዘንድ መለመን ይገባል። በተጨማሪ ሰላሚን ለመጠበቅ በየድንበሩ ላሉ ሠራዊቶች ህዝቦቿን ይመግቡ ዘንድ ስለሚታትሩ ስለ ገበራዎች ዝናብን ይሰጥ ዘንድ አብዝ መጸለይ ይገባል።

ሠ. ስለ ዓለም

ክርስቲያን ሁሉ ወገኑ ለሁሉም የየሚያስ ነውና እግዚአብሔር ዓለምን በውስጧ ያሉ ህዝቦቿን ሁሉ ከርሀብ፣ ከቸነፈር፣ ከተፈጥሮና ከድንገተኛ አደጋ፣ ከእርስ በእርስ ጦርነት ይጠብቅ ዘንድ ዘወትር ለጸሎት በቆምን ጊዜ ልንጸልይ ያስፈልጋል።





ክርስቲያናዊ ሥነ-ምግባር ሦስተኛ ክፍል

ጥያቄ፦ እንዴት እንጸልይ?

መልስ፦ ለጸሎት በእግዚአብሔር ፊት የሚቆም ማንኛውም ክርስቲያን ጸሎቱን እንዴት ማቅረብ እንዳለበት ሊያውቅና አውቆ ሊቆም ይገባዋል። አንዴት መጸለይ እንዳለባቸው ባለማወቅ ብዙዎች እግዚአብሔርን አሳዝነዋል ጸሎታቸውም ተቀባይነት አላገኘም። ክርስቲያች ግን እንዴት እንጸልይ ቢሉ?

ሀ. በእምነት መጸለይ

እግዚአብሔር አምላካችን ስለሚደንና ስለሚያስብልን ልመናችንን ስለሚሰማንና የሚጠቅመንን ነገር እንደሚያደርግልን የተሻሻለንም ነገር እንደሚሰጠን በፍፁም ልባችን አምነን ንልጸልይ ይገባል። መጽሐፍ ቅዱስ “አምናችሁ በጸሎት የምትለምኑትን ሁሉ ትቀበላላችሁ” ማቴ ፳፩፥፳፪ እንዲል በእምነት ከጸለይን የለመነው ይሳካልናል የፈለግነውም ይሰጠናል።

ለ. በማስተዋል መጸለይ

ለጸሎት በእግዚአብሔር ፊት በምንቆምበት ጊዜ ሁሉ ከውስጣችን የምናወጣው ማንኛውም ቃልና የምናደርገው ማንኛውም ዓይነት እንቅስቃሴ በማወቅና በማስተዋል መሆን አለበት። ይህምእንዲሆን ዘወትር “አንተ የመድኃኒቴ አምላክ ነህና በእውነት ምራኝ አስተምረኝም ቀኑን ሁሉ አንተን ተስፋ አድርጌያለሁ” ልንለው ይገባል። መዝ ፳፭፥፭

ሐ. በትሕትና

አንድ ክርስቲያን በክርስቲያንነቱ ሊያሟላቸው ከሚገቡ መልካም ምግባራት መካከል ትሕትና እጅግ አስፈላጊ ነው።

ታዲያ በእግዚአብሔር ፊት ለጸሎት የሚቆም ሠው ትሁት ሊሆን ይገባል። ምክንያቱም ትሁትና ዲያቢሎስን ድል ማድረጊያ መንፈሳዊ መሳሪያ ነውና።



ማጠቃለያ ጥያቄ

የሚከተሉትን በተማራችሁት መሠረት ትክክለኛውን መልስ ምረጡ

፩ የጸሎት ጥቅሞች ምን ምን ናቸው?

ሀ. ምስጢርን ይገልጻል

ሐ. የገጎደለንን እናገኝበታለን

ለ. ከፈተና እንድንድን ያደርጋል

መ. ሁሉም መልስ ነው

፪ አንድ ክርስቲያን ስለምን ሊጸልይ ይገባዋል?

ሀ. ስለ ራሱ

ሐ. ስለ ሀገሩ ሠላም

ለ. ስለ ቤተሰቡ ጤንነት

መ. ሁሉም መልስ ነው

፫ ጸሎት ማለት ከእግዚአብሔር ጋር መነጋገር ማለት ነው?

ሀ. እውነት

ለ. ሀሰት





ዋቢ መጻሕፍት

- ፩ መጽሐፍ ቅዱስ
- ፪ ተአምረ ኢየሱስ
- ፫ መጽሐፈ መነኮሳት
- ፬ ሰባቱ አጽዋማት



የሰንበት ት/ቤት አመራር እና መምህራን እንዲሁም ተማሪዎችና ወላጆች በመጽሐፉ ላይ ያላችሁን ማንኛውም አስተያየት እና ግብዓት በሚከተለው አድራሻ ላኩልን

office@eotc-gssu.org
https://t.me/GSSUCurriculum_bot



ክርስቲያናዊ ሥነ ምግባር

ዎስተኛ ዘፍለ



በኢትዮጵያ ለርቶላከሰ ተዋሕዶ ቤተ ክርስቲያን የሰጠችት ጥያቄ መሠረት
የመንበረ ፓትርያርክ (ዓለም አቀፍ) የሰጠችት ጥያቄ መሠረት ለንደት የተዘጋጀ